

Биди горда земјо на твојот народ  
стражари те чуваат од памтивек од века,  
биди ни спокојна и спокојно живеј  
и веруј дека светла иднина те чека.

Слогата во нас најмногу ни вреди  
слогата во нас е најјаката сила  
а тоа е аманетот на нашите предци  
аманет за живот и слобода мила.

Ние сме народ со име, јазик и култура  
и не даваме никој ништо да ни оспорува,  
штом светот нè знае за древна земја  
затоа истрајот наш секогаш победува.

А така не учеше вечниот комитски глас  
како татковината да ја сакаме и да ја браниме,  
заедно и сложено со востанички дух  
за секогаш славно да ја одбраниме.

Не замолкнува ехото на вечниот глас  
штом со љубовта на срцето се слуша,  
а тоа е љубовта кон татковината  
со слободарска комитска душа.

Обврска е на сите да бидеме будни  
татковинската љубов да не ни побледува,  
со стамени чекори да одиме напред  
правдата секогаш има да победува.

Македонствувај така народе македонски  
во душата и срцето со непокор и истрај,

секој да се чувствува на горд патриот  
и тогаш кога неправдите си немаат крај.

Биди горда земјо со твојот народ  
те чувале, те чуваме и ќе те чуваат,  
твоите комити, илинденци и асномци борци  
во свеста со непокор и да не порекнуваат.

Верујте дека и ова безумно премрежје  
засекогаш во неповрат ќе мине,  
ќе дојде и часот гласно да запееме  
МАКЕДОНСКО ИМЕ НЕМА ДА ЗАГИНЕ.

*(Инспириран според говорот  
на Манојло-Мане Јаковлески  
одржан на 2 август 2017 год. во Крушево)*



**Саво Костадиноски**